

20140010040

ВЛАДА НА РЕПУБЛИКА МАКЕДОНИЈА

Врз основа на член 49 став (3) од Законот за здруженија и фондации ("Службен весник на Република Македонија" бр.52/2010 и 135/2011), Владата на Република Македонија, на седницата, одржана на 30.12.2013 година, донесе

ПРОГРАМА ЗА ФИНАНСИРАЊЕ НА ПРОГРАМСКИТЕ АКТИВНОСТИ НА ЗДРУЖЕНИЈАТА И ФОНДАЦИЈЕ ЗА 2014 ГОДИНА

1. Со оваа програма се утврдува намената на средствата обезбедени во Буџетот на Република Македонија за 2014 година, Раздел 040.01 - Влада на Република Македонија, Потпрограма 10 - Администрација, ставка 463 – Трансфери до невладини организации, за финансирање на програмските активности на здруженијата и фондациите, во вкупен износ од 12.000.000,00 денари.

2. Средствата од точка 1 на оваа програма ќе се користат за финансирање на програмските активности на здруженијата и фондациите, преку грантови за програми (проекти) во следниве приоритетни цели:

	Опис на приоритет	Вкупен износ во денари	Број на грантови	Износ на средства по грант
I	Зголемување на економскиот раст и конкурентноста на трајна основа, повисока стапка на вработеност, пораст на животниот стандард и квалитет на живеење, преку: • Поголемо искористување на обновливи извори на енергија; • Зголемување на туристичката понуда и градење на препознатлив туристички имиџ со воведување на светски стандарди во туристичко-угостителските услуги; • Натамошен развојот на земјоделството и руралниот развој; • Натамошен развој и унапредување на шумарството; • Поефикасно искористување на водните ресурси; • Промовирање на семејството и креирање политики за поддршка на семејството; • Промовирање на културниот идентитет во функција на препознатливост на Република Македонија во меѓународни рамки; • Заштита и одржување на културното наследство во севкупното општество и промовирање на културната разноликост; • Модернизација и унапредување на здравствениот сектор и воспоставување на одржлив, интегриран и ефикасен здравствен информатички систем; • Планирање и одржливо користење на просторот и природните ресурси; • Зголемување на инвестициите во животната средина.	7.500.000,00	25	300.000,00
II	Интеграција во НАТО и ЕУ, врз основа на остварување на сите реформи и критериуми и решавање на спорот со Грција врз принципот на незагрозување на националниот идентитет, преку: • Јакнење на позицијата на Република Македонија во меѓународната заедница; • Унапредување на добрососедските односи на билатерален, регионален и мултилатерален план; • Засилено учество и афирмирање на ставовите и интересите на Репуб-	1.500.000,00	5	300.000,00

	лика Македонија во меѓународните организации, како на глобално така и на регионално ниво; • Зајакнување на капацитетите за целосно приближување и преземање на правото на ЕУ (acquis communautaire) согласно приоритетите утврдени во Националната програма за усвојување на правото на ЕУ; • Натамошно зголемување на учеството на граѓанскиот сектор и бизнис заедницата во процесот на креирање на политики.			
III	Продолжување на борбата против криминалот и корупцијата и ефикасно спроведување на правото, преку: • Продолжување на борбата против корупцијата и организираниот криминал; • Зајакнување на довербата на сите заедници во полицијата; • Создавање на ефикасен систем за заштита и почитување на човековите права и слободи; • Јакнење на владеењето на правото.	1.500.000,00	5	300.000,00
IV	Инвестирање во образованието како најсигурен пат за создавање силни индивидуи и држава, преку: • Осовременување на образовниот систем и науката со цел да се обезбедат компетенции потребни за пазарот на трудот и развој на економијата; • Развој и примена на информациските технологии во сите сегменти на живеењето; • Намалување на дигиталниот јаз со создавање олеснети услови за пристап до информатичко комуникациски технологии и зголемување на информатичко-комуникациските вештини на граѓаните.	1.500.000,00	5	300.000,00

3. Постапката за распределување на средствата од точка 1 на оваа програма ќе се спроведе согласно на добрата практика за обезбедување финансиска поддршка од Владата на Република Македонија, утврдена со Кодексот на добри практики за финансиска поддршка на здруженија на граѓани и фондации.

4. За реализација на оваа програма се грижи Генералниот секретаријат на Владата на Република Македонија.

5. Здруженијата и фондациите на кои ќе им бидат доделени средства согласно Програмата, по завршувањето на своите програмски активности ќе достават извештај за користењето на средствата до Генералниот секретаријат на Владата на Република Македонија, најдоцна до 31.01.2015 година.

6. Генералниот секретаријат на Владата на Република Македонија ќе достави Извештај за реализација на Програмата до Владата на Република Македонија со финансиски показатели и образложение на постигнатите резултати, до 28.02.2015 година.

7. Оваа програма влегува во сила наредниот ден од денот на објавувањето во "Службен весник на Република Македонија".

Бр. 41-10485/1
30 декември 2013 година
Скопје

Заменик на претседателот
на Владата на Република
Македонија,
м-р **Зоран Ставрски**, с.р.